

TAGHRIF TAL-GRAMMATKA

IL-KELMIET SA, HA, QED.

Tliet klejmiet mill-aktar mexxejja u mill-aktar li ma jaqblux fi ktibhom. Għalhekk jidhirli li tagħrifha żgħira fuq tifsirhom u ktibhom m'hix barra minn waqtha.

Il-klejma *sa* tintrabat mal-verb biex tfisser għamil li għandu jsir dalwaqt; hekk: *sa niekol* tfisser *dalwaqt niekol*. Taqbel fit-tifsir u fil-ktib mal-klejma Ġħarbija *sa*, mqassra minn *sawf* (1). Iżda l-kittieba, aktarx kollha, jaħsbu li hi mqassra minn *sejjer*, u għalhekk jiktbu *ser, se'r, se'* (2). Hażin. *Sejjer* tfisser *mixi*, u għalhekk, shiħa jew imqassra f'*ser*, għandha tintrabat ma' verb ieħor biss meta rridu nfissru għamil li biex isir jaħtieg il-mixi. Jekk ġaddiem jerfa' mix-xogħol u jrid imur id-dar jiekol, iġħid lil sidu: *Sejjer niekol, jiġifieri, sejjer id-dar biex niekol*; iżda jekk wieħed ikun fuq il-mejda u jsejjah lil ħabibu biex jiġi jiekol, iġħidlu: *Ejja għax sa niekol*. Żewġ kelmiet mifrudin għal kollo fit-tifsir tagħhom. Imma bil-ħeffa ta' tilsin il-kelma *sejjer* tinħataf u titqassar u ssir *ser*, u din imbagħad titħawwad ma' *sa* u tfixxel il-kittieba li ma jibqgħux jagħarfu u jagħżlu waħda mill-oħra. Mela naqtgħu barra għal kollo fit-ktib ta' *se'r* u *se'*, u niktbu *sejjer* jew *ser* meta rridu nfissru *mixi*, u niktbu *sa* meta rridu nfissru *qorob* ta' żmien.

Ha tintrabat ukoll mal-verbi u għandha aktar minn tifsir wieħed. *Ha mmur* tista' tfisser *irrid immur* (*let me go*) u *sa mmur*. Jekk ha tkun marbuta ma' verb ieħor qabilha, tfisser il-ġħan tal-ġħamil, hekk: *agħtihuli ha mmur, jiġifieri biex immur*. Jifhem kulħadd li ha hi mqassra minn ħalli, li hu imperativ tal-verb *ħalla*, u taqbel mal-verb *let ta' l-Inglizi*. Tajjeb; imma mhux dejjem titqiegħed tajjeb. L-ewwel u l-ahjar tifsir tagħha hu l-imperativ, hekk: *ha mmur, ha mmorru*. Tajjeb ukoll toqgħod meta biha rridu nfissru l-ġħan tal-ġħamil, hekk: *agħtihuli ha mmur*. Iżda xi wħud iħawdu ha ma' *sa* u jgħidu: *ha mmur* meta jridu jfissru *sa mmur*. U dan ġażin, u għalhekk il-kittieb għandu jqis xi jrid ifisser, biex ifissru tajjeb.

(1) Ara W. WRIGHT A Grammar of the Arabic Language, Cambridge, 1933, Vol. I faċċ. 282.

(2) VASSALLI, FALZON, CARUANA fid-Dizzjunarji tagħhom ma jsemmuhiex il-kelma *sa* b'dan it-tifsir, iżda t-tifsir tagħha jaġħtu lil *sejjer*.

Qed, tintrabat mal-verbi biex infissru għamil li jsir *issa*, fil-waqt li nitkellmu. Hi mqassra mill-kelma *giegħed*, li hi partiċipju tal-verb *qagħad*. U aktarx li tinkiteb shiħa, jew inkella titqassar u tinkiteb, fil-poēzija, *q'għed*. Mhux aħjar titqassar *f'qed*, u niktbu dejjem *qed*? Hekk: *jien qed nitkellem, hi qed titkellem, aħna qed nitkellmu*. Ma nkunux niktbu ġażin, jekk niktbu *giegħed*, iżda jekk irridu nqassruha, jidhirli li nistgħu nqassruha *f'qed*. Inżidu ngħidu li ħafna kittieba jħobbuha ftit iżżejjed din il-kelma u jdaħħluha mqar meta mhix meħtiega; hekk flok: *xhin kont nikteb, iġħidu : xhin kont qiegħed nikteb*. Dan taħsir ta' kitba li jaħtieg wieħed jaħarbu jekk irid jikteb bir-reqqa.

P. P. Saydon.

BIEX TINGHOĞOB

Tagħlima żgħira għall-kittieba tal-Malti.

Il-kittieb C. M. Marchand, fil-ktieb tiegħi li jisnu "Hamest elef idjdm Franciż", qäl:

1. Il-grammatka tgħallem biss il-bini tal-kliem: l-idjomi jixħtu fiħ ir-ruħ, il-ħegġa u l-ħeffa.
2. Il-grammatka tibni d-dar: l-idjomi jżejnuha, isebbhuha, iġħammruha.
3. Id-dar mingħajr l-ġħamara ma tistax tilqa' nies fiha; u l-ġħamara mingħajr id-dar ma tistax taqdik.

Mela, ja kittieb malti, itgħallem l-ewwel il-grammatka maltija biex tibni tajjeb id-dar tal-Isien malti; u mbagħad iġbor mill-fomm tal-Maltin il-ġħajdut ħaj, qawwi, ħieles, ħafif u mirqum li huma jgħidu bla ma jaħsbu fiħ, u li joħroġ mill-ħażna tal-kliem li jkunu ġabru ma' tul ħajjithom, biex tkun tista' zżejjinha, torqomha u tgħammarha sabiħ.

Dun Karm